



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

செவ்வாய்க்கிழமை 16.12.2025



வாகை சூடிய வடக்கு மண்டல சந்திப்பு!

திராவிட முன்னேற்றக் கழக இளைஞர் அணியின் சார்பில் திருவண்ணாமலையில் நடத்தப்பட்ட வடக்கு மண்டல நிர்வாகிகள் சந்திப்பு, வரலாற்று முக்கியத்துவம் வாய்ந்த நிகழ்வாக நடைபெற்றுள்ளது. ஒரு இயக்கம் தங்க ளோடு இணைத்துக் கொள்ளும் படைவீரர்களுக்கு எத்தகைய பயிற்சியை அளிக்க வேண்டும் என்பதற்கு எடுத்துக்காட்டாகச் சுட்டிக் காட்டும் சந்திப்பாக திருவண்ணாமலைச் சந்திப்பு நிகழ்ந்துள்ளது.

“இன்று பல கட்சிகள், இயக்கங்கள் உறுப்பினர்கள் சேர்க்கவே தடுமாறிக் கொண்டிருக்கும்போது, இன்று திராவிட முன்னேற்றக் கழகத்தின் நம் இளைஞர் அணி ஒவ்வொரு பூத் வரையிலும் நிர்வாகிகளை நியமனம் செய்திருக்கிறது. அந்த வகையில், இன்று 91 சட்டமன்றத் தொகுதிகளில் மாவட்டம், மாநகரம், ஒன்றியம், நகரம் முதல் பாகம் வரை, பூத் வரையிலும் அமைப்பாளர், துணை அமைப்பாளர் என ஒரு லட்சத்து 30 ஆயிரம் நிர்வாகிகள் இந்தச் சந்திப்புக்கு நீங்கள் வருகை தந்திருக்கிறீர்கள்” என்று இளைஞரணிச் செயலாளர் - மாண்புமிகு துணை முதலமைச்சர் உதயநிதி அவர்கள் குறிப்பிட்டார்கள். இந்த இலட்சக்கணக்கானவர்களும் இலட்சிய வேங்கைகளாக இருப்பது தான் சிறப்பாகும்.

திராவிட முன்னேற்றக் கழகம் தேர்தலுக்காகத் தொடங்கப்பட்ட இயக்க மல்ல; கொள்கைக்காகத் தொடங்கப்பட்ட இயக்கம். அக்கொள்கையை வென்றெடுக்கப் போராடிய இயக்கம். வாதாடிய இயக்கம். போராட்டங்களின் வெற்றியானது ஆட்சி அதிகாரத்தின் கையில்தான் இருக்கிறது என்பதை உணர்ந்த பிறகுதான் தேர்தல் களத்தில் இறங்கியது கழகம். ‘யாரையோ செய்யச் சொல்வதை விட, நாமே செய்து காட்டுவது’ என்ற முடிவுக்கு பேரறிஞர் அண்ணாவும், அவரது தம்பிமார்களும் வந்தார்கள். அதன் பிறகுதான் தேர்தலில் போட்டியிடலாம் என்ற முடிவையே கழகம் எடுத்தது.

1967 ஆம் ஆண்டு முதல் அமைக்கப்பட்ட திராவிட முன்னேற்றக் கழக அரசானது, தனது திராவிடத் தமிழியல் கொள்கையை செயல்படுத்திக் காட்டும் அரசாகவே செயல்பட்டு வருகின்றது. ஆறாவது முறையாகக் கழகத்தை ஆட்சியில் அமர வைத்த மாண்புமிகு மு.க.ஸ்டாலின் அவர்கள், தனது அரசுக்கு ‘திராவிட மாடல் அரசு’ என்று பெயர் சூட்டி கொள்கைப் புர்வமான ஆட்சியை நடத்தி வருகிறார். ‘இது ஒரு கட்சியின் அரசல்ல, இனத்தின் அரசு’ என்று அறிவித்திருக்கிறார்.

அதேநேரத்தில் திராவிட முன்னேற்றக் கழகம் என்ற கொள்கைப் பாசுறைக்குத் தேவையான படைவீரர்களைத் தயாரித்து வருகிறார் இளைஞர் அணிச் செயலாளர், மாண்புமிகு துணை முதலமைச்சர் உதயநிதி அவர்கள்.

இளைஞரணிச் செயலாளராக மாண்புமிகு உதயநிதி அவர்கள் ஆனது முதல் இலட்சக்கணக்கான இளைஞர்களைக் கழகத்துக்குள் கொண்டு வந்து சேர்த்தார். அப்படிச் சேர்ந்த இளைஞர்களுக்கு கொள்கைப் பாசுறை பயிற்சி முகாம் களை நடத்தினார். பாசுறைக் கூட்டங்களை நடத்தினார். ‘முரசொலி’யின் கடைசிப் பக்கத்தை பாசுறை பக்கமாக வடித்தார். கொள்கைகளைப் பரப்ப முத்தமிழறிஞர் பதிப்பகம் தொடங்கினார்.

பல்வேறு புத்தகங்களை ஆண்டு தோறும் வெளியிட்டு வருகிறார். தொகுதி தோறும் கலைஞர் நூலகங்களை திறந்து வைக்கிறார். இளம் பேச்சாளர்களை உருவாக்கினார். இளம் எழுத்தாளர்கள், ஆராய்ச்சியாளர்கள், பத்திரிக்கையாளர்களை உருவாக்கி வருகிறார். அறிவுத் திருவிழாவை நடத்தினார். கலைஞரின் கொள்கைப் பேரன் என்பதை செயலால் நிரூபித்து வருகிறார்.

இந்த வரிசையில் வடக்கு மண்டலத்துக்கு உட்பட்ட நிர்வாகிகள் சந்திப்பை நடத்தி இருக்கிறார். 1.50 இலட்சம் நிர்வாகிகள் கூடிய இச்சந்திப்பானது வடக்கு மண்டல மாநாட்டைப் போல நடைபெற்றுள்ளது. மாண்புமிகு அமைச்சர் எ.வ.வேலுவினின் முன்னெடுப்பில் நடைபெற்றுள்ள இந்தப் பிரமாண்டமான மாநாடு, ஒரு மாநாடு என்படி நடக்க வேண்டும் என்பதற்கான நேரடிப் பயிற்சி மாநாட்டைப் போல நடைபெற்றுள்ளது. பேச்சு மட்டுமல்ல; செயலும் எவ்வளவு சரியாக இருக்க வேண்டும் என்பதை ஊருக்கு உணர்த்திவிட்டது இந்த மாநாடு.

‘கடமை, கண்ணியம், கட்டுப்பாடு’ என்று பேரறிஞர் அண்ணா வகுத்துத் தந்த அதே பண்பாட்டுக்கு உதாரணமாக இந்த மாநாட்டை நடத்திக் காட்டி இருக்கிறார் மாண்புமிகு உதயநிதி அவர்கள். அவரே சொன்னது போல, ‘இளைஞர்களை கட்டுப்படுத்த முடியாது என்று சொல்வார்கள், அது தவறானது. இங்கே பாருங்கள் எங்கள் இளைஞர்கள் எத்தகைய கட்டுக்கோப்புடன் இருக்கிறார்கள்’ என்பதை பெருமையுடனும் பெருமிதத்துடனும் உணர்த்துவதாக இச்சந்திப்பு இருந்தது.

‘இயக்கத்துக்குள் எத்தனை பேர் சேர்ந்தார்கள் என்ற எண்ணிக்கையை விட, அவர்களை கொள்கை வீரர்களாக மாற்ற வேண்டும் என்ற எண்ணமே முக்கியமானது’ என்று கழகத் தலைவர், மாண்புமிகு முதலமைச்சர் அவர்கள் ஒருமுறை சொன்னார்கள். ‘நமக்குத் தேவை உறுப்பினர்கள் அல்ல, கொள்கைவாதிகள்’ என்று குறிப்பிட்டார். அத்தகைய கொள்கைவாதிகளை உருவாக்கி வருகிறார் மாண்புமிகு உதயநிதி அவர்கள். இக்கொள்கை வீரர்களுக்கு மாண்புமிகு முதலமைச்சர் இட்ட கட்டளை என்பது மிக மிக முக்கியமானது.

“2026 தேர்தலில், மக்கள் முன்னால் இருக்கும் கேள்வி என்ன என்றால், ‘இன்னும் ஐம்பது ஆண்டுகள் முன்னோக்கி நடைபோடப் போகிறோமா? இல்லை, ஆயிரம் ஆண்டுகள் பின்னோக்கி இழுக்க முயற்சி செய்பவர்களுக்கு அடிபணியப் போகிறோமா?’

அந்தக் கேள்விக்கு மக்கள் அளிக்கப் போகும் விடை: ‘திராவிட மாடல் ஆட்சி 2.0’. அதற்கு நீங்கள் எல்லோரும் கடுமையாக உழைக்க வேண்டும்! ஏன் என்றால், திராவிட முன்னேற்றக் கழகத்தின் எதிர்காலத்தில்தான், தமிழ்நாட்டின் எதிர்காலம், தமிழினத்தின் எதிர்காலம் அடங்கியிருக்கிறது! அந்த எதிர்காலம், வளம் நிறைந்ததாக, ஒளி நிறைந்ததாக தமிழ்நாடு நம்பர் ஒன் என்று சிங்க நடைபோடுவதாக அமைய வேண்டும்!” என்று தெளிவாக வழிகாட்டி இருக்கிறார் மாண்புமிகு முதலமைச்சர் அவர்கள்.

திராவிட முன்னேற்றக் கழகத்தின் அனைத்து முன்னெடுப்புகளுக்கும் கடடியும் கூறும் மாநாடாக திருவண்ணாமலை சந்திப்பு அமைந்துவிட்டது.



கழகத் தலைவரும், முதலமைச்சருமான மு.க.ஸ்டாலின் அவர்கள் நேற்று முன்தினம் (14.12.2025) திருவண்ணாமலை மாவட்டம், கீழ்பென்னாத்தூரில் புதிதாக நிறுவப்பட்டுள்ள முத்தமிழறிஞர் கலைஞர் அவர்களின் திருவுருவச் சிலையை திறந்து வைத்து, கழக கொடியை ஏற்றி வைத்தார். இந்திகழ்வில்போது, கழக இளைஞர் அணி செயலாளரும், துணை முதலமைச்சருமான உதயநிதி ஸ்டாலின், திருவண்ணாமலை தெற்கு மாவட்டச் செயலாளரும், பொதுப்பணித் துறை அமைச்சருமான எ.வ.வேலு, நாடாளுமன்ற உறுப்பினர்கள் ஆ.ராசா, தயாநிதிமாறன், சி.என்.அண்ணாதுரை, சட்டப்பேரவை துணைத் தலைவர் கு.பிச்சாண்டி, சட்டமன்ற உறுப்பினர்கள் மு.பெ.கிரி, பெ.சு.தி.சரவணன், மாவட்ட கழக நிருவாகிகள் கு.கருணாநிதி, கோ.கண்ணன், டாக்டர் எ.வ.வே.கம்பன், இரா.ஸ்ரீதர், பொன்.முத்து, எஸ்.பன்னீர்செல்வம், ப்ரியா ப.விஜயரங்கன், திருமதி விஜயலட்சுமி ரமேஷ், ஒன்றியச் செயலாளர்கள் ஏ.எஸ்.ஆறுமுகம், வி.பி.அண்ணாமலை மற்றும் உள்ளாட்சி அமைப்புகளின் பிரதிநிதிகள் உடனிருந்தனர்.

மாநில அந்தஸ்து பெற நீதிமன்றத்தை நாடுவோம்!

புதுச்சேரியில் 30 தொகுதிகளிலும் தி.மு.க. வெற்றி பெற பாடுபடுவோம்!

புதுச்சேரி மாநில வாக்குச் சாவடி முகவர்கள் பயிற்சிக் கூட்டத்தில் எஸ்.ஜெகதீரட்சகன் எம்.பி, பேச்சு!

புதுச்சேரி, டிச. 16 - புதுச்சேரி மாநிலத்தில் தொகுதி வாரியாக தி.மு.க. உறுப்பினர் சேர்க்கை முகாம் நடைபெற்று வருகிறது. அதன் ஒரு பகுதியாக புதுச்சேரி மாநில தி.மு.க. வாக்குச்சாவடி முகவர்கள் பயிற்சி கூட்டம் கம்பன் கலையரங்கத்தில் நேற்று நடைபெற்றது.

தி.மு.க. அமைப்பாளரும், எதிர்க்கட்சித் தலைவருமான இரா.சிவா தலைமை தாங்கினார். அவைத்தலைவர் எஸ்.பி. சிவக்குமார், எம்.எல்.ஏ.க்கள் அனிபால் கென்னடி, செந்தில்குமார், சம்பத் ஆகியோர் முன்னிலை வகித்தனர்.

பயிற்சிக் கூட்டத்தை கழக கொள்கை பரப்புச் செயலாளர் ஜெகதீரட்சகன் எம்.பி. தொடங்கி வைத்தார். தொழில்துறை அமைச்சரும், தி.மு.க. தகவல் தொழில்நுட்ப அணி செயலாளருமான டி.ஆர்.பி.ராஜா சிறப்பு விருந்தினராக கலந்து கொண்டு ஆலோசனைகளை வழங்கினார்.

இந்த பயிற்சிக் கூட்டத்தை தலைமையால் அனுப்பப்பட்ட நிர்வாகிகள் மற்றும் தகவல் தொழில்நுட்ப அணியினர் கானொலி வாயிலாக பயிற்சி அளித்தனர். இந்த பயிற்சிக் கூட்டத்தில் புதுச்சேரி மாவட்டத்தில் உள்ள 23 தொகுதிகளைச் சேர்ந்த தொகுதி செயலாளர்கள் மற்றும் தி.மு.க. வாக்குச்சாவடி முகவர்கள் 800 பேர் கலந்து கொண்டு பயிற்சி பெற்றனர்.

இதில் ஜெகதீரட்சகன் எம்.பி. பேசியதாவது: -

புதுச்சேரியில் 30 தொகுதிகளிலும் தி.மு.க. வெற்றி பெற வேண்டும். அதற்கு அவைவரும் இப்போதிலிருந்தே உழைக்க வேண்டும். தமிழகத்தில் தி.மு.க. தலைவர் பொற்கால ஆட்சியை நடத்திக் கொண்டிருக்கிறார். உலகத்தில் இருக்கின்ற அத் தனை பேரும் இந்தியா வருகின்றனர். தொழில் தொடங்க தமிழகம் தான் வருகை தருகின்றனர்.

1954க்கு முன் புதுச்சேரி ஒரு மாநிலம் அல்ல நாடாக இருந்தது. அந்த நாடு தொடர்ந்திருந்தால் தமிழகத்தில் திராவிட நாடு, இங்கு புதுச்சேரியில் ஒரு நாடு. இங்கு செம்மைப்படுத்த ஒன்றும் இல்லாமல் போய்விட்டது. இங்கு முதல்வர் நாற்காலி உடைந்து விட்டால் கூட அதனை சரி செய்ய டெல்லி செல்ல வேண்டும். மக்கள் தங்களை தாங்களே ஆண்டுகொள்ளும் ஆட்சி என்று சொல்கிறீர்களே, இது ஜனநாயகமா? புதுச்சேரிக்கு மாநில அந்தஸ்தை கூட



பெற முடியவில்லை. எங்கோ உள்ள கோவா மாநிலமாக இருக்கிறது. புதுச்சேரி சுற்றுலா தலமாக இருக்கிறது. இங்குள்ள விமான நிலையத்தை பெரிதாக்கலாம். 3 பஞ்சாலைகளை திறக்க வாய்ப்பில்லை. இதற்கெல்லாம் மாநில அந்தஸ்து பெற வேண்டும். அதனை பெறுவது

தி.மு.க. ஆட்சியால்தான் முடியும். நான்கரை ஆண்டு காலமாக தமிழகத்துக்கு மத்திய அரசிடம் இருந்து எந்த ஒரு நிதியும் கிடைக்கவில்லை. ஆனாலும் கழகத்தலைவர் நீதிமன்றத்தை நாடினார். நீதிமன்றம் மூலம் எல்லா வாய்ப்பையும் உருவாக்கி தந்து கொண்டும். அதனை பெறுவது

போன்று புதுச்சேரிக்கு மாநில அந்தஸ்து வேண்டி நாமும் நீதிமன்றத்தை நாட இருக்கின்றோம். புதுச்சேரிக்கு தனி மாநில அந்தஸ்தை வாங்கி தருவது தான் தி.மு.க.வின் முதல் கொள்கை. தமிழகத்தில் 69 சதவீத இட ஒதுக்கீடு வழங்கப்படுகிறது. இங்கு 50 சதவீதம் தான். எங்கோ இருப்ப

வர்கள் எல்லாம் இங்கு வேலை செய்கின்றனர். ஒருவருக்கு கூட தமிழும், இந்த மண் வாசனையும் தெரியவில்லை. இந்த மண்ணைப் பற்றியும், மக்களைப் பற்றியும் அவர்களுக்கு புரியவில்லை.

இங்கு முதல்வராக, எம்.எல்.ஏ.வாக இருந்தாலும் யாருக்கும் எந்த அதிகாரமும் கிடையாது. எங்கோ இருப்பவரை துணைநிலை ஆளுநராக அமர வைத்து பல்வேறு அதிகாரத்தை அவருக்கு தருகிறார்கள். தமிழகத்தில் புயல் நிவாரணம் ரூ.6 ஆயிரம் கோடி கேட்டோம். ரூ. 60 கோடி தான் கொடுத்தார்கள்.

புதுச்சேரிக்கு ரூ.1200 கோடி கேட்டோம், ரூ.62 கோடி தான் கொடுத்தார்கள். இப்படிப்பட்ட அவல நிலைகளை மாற்ற, புதுச்சேரி மக்களின் நலனை பாதுகாக்க இந்த தேர்தல் களத்தை நாம் பயன்படுத்தியாக வேண்டும். தி.மு.க.வின் கோட்டை என்றுமே புதுச்சேரிதான். இவ்வாறு ஜெகதீரட்சகன் எம்.பி. பேசினார்.



பிற்படுத்தப்பட்டோர் மிகப் பிற்படுத்தப்பட்டோர் மற்றும் சிறுபான்மையினர் நலத்துறை

சென்னையில் புதிதாகக் கட்டப்படும் தமிழ்நாடு ஹஜ் இல்லத்திற்கு அடிக்கல் நாட்டு விழா

தலைமை

திரு. மு.க.ஸ்டாலின் அவர்கள்

மாண்புமிகு தமிழ்நாடு முதலமைச்சர்



நாள்: 16.12.2025, செவ்வாய்க்கிழமை நேரம்: காலை 10.00 மணி இடம்: சென்னை.

எல்லார்க்கும் எல்லாம் !

Indrapnews Indpr Indpr TN DIPP www.dpr.tn.gov.in

வெளியீடு: இயக்குனர், செய்தி-மக்கள் தொடர்புத் துறை, சென்னை - 600009.